

ఒకటో నెంబర్ బెడ్

రాంశాస్త్రికి వచ్చిన జబ్బేమిటో అతనికి అర్థం కాలేదనడంలో కొంత సబువు, సందర్భమూ వున్నాయి. ఏం అంటే, రాంశాస్త్రి మేధకుడు. పాతికేళ్ళుపై మీదకొచ్చి పచ్చగా కలకల్లాడే ముఖంమీద, నల్లని పట్టుకుచ్చులాంటి గెడ్డం. తుమ్మెద రెక్కలాంటి మీసాలు చోటుచేసుకున్నా, దబ్బపండులాంటి అందమైన ఆవిగ్రహంలో వయస్సు తాలూకు మిసమిసలు స్పష్టంగా కనిపిస్తూవున్నా, చదువు కున్న విద్యార్థులపేరికి సంబంధించిన సంస్కృత విజ్ఞానం అంతా కళ్ళల్లో జ్యోతుల్లాగ దేదీప్యమానంగా వెలిగిపోతూ వున్నా, మానసిక పరిణామం దృష్ట్యా మాత్రం, అతనింకా మాసాలు నిండని పసివాడే.

సంస్కృత కళాశాల్లో అతను అధ్యాపకుడుగా చేరి దాదాపు రెండేళ్ళుకావస్తూన్నా. ప్రధానోపాధ్యాయు డతణ్ణి ఈ రోజుకీ చంటిపాపని చూసినట్లే చూస్తాడు. తోటి అధ్యాపకులు సరేసరి “ఏం రాంశాస్త్రి పాలు తాగావా?

ఏమిటి మధ్యన విద్దెంచేస్తున్నావుట! నువ్వు పుట్టాక ఎప్పుడేనా
 కాఫీ తాగావా-సినీమా చూశావా? ఎన్నాళ్ళిలా ఒక్క-డివి
 ఒండుకు తింటావోయ్! హాయిగా పెళ్ళిచేసుకోకూడదూ?"
 అంటూ రకరకాల ప్రశ్నలు వేసి ఆడిస్తుంటారు. ఎవరు ఏం
 అన్నా "వాళ్ళు పెద్దవాళ్ళు, ఏదో మన శ్రేయస్సు కోరే
 చెప్పున్నారు" అనుకుంటాడు కాని "పరాచికాలు ఆడుతు
 న్నారు. తనని వీడిస్తున్నారు కాబోలు" అనే ఆలోచనే రాదు
 రాంశాస్త్రికి పూర్తిగా పద్దెనిమిదవ శతాబ్దానికి చెందిన
 అతని వేషం చూస్తే ఇంక విద్యార్థులకి ఆశు!

నెత్తిమీద జానెడుపిలకా, చెవులోనిత్యమలైపువ్వు,
 చెవులకి చిన్నప్పడు పెద్దాళ్ళు కుట్టించిన పాలకాయలూ,
 నొసటను వీభూతీ కుంకం. ఉతికి ఆరేసిన ముడతలుపడ్డజుబ్బా,
 మడతలు వచ్చేలా అందంగా కట్టుకున్న బిళ్ళగోచీ పంచె
 కట్టూ, చెప్పులులేని పాదాలూ.

ఈ గూపంలో రాంశాస్త్రి ప్రత్యక్షం అయేసరికి
 చక్క-లిగింతలు పెట్టినట్లు విద్యార్థులంతా ఏ క న వ్వు లే.
 ప్రవరాఖ్యుడొచ్చాడు ప్రవరాఖ్యుడంటూ ఒకటేపకపకలు.
 అయితే బయట యింతగా నవ్వినా, క్లాసులో మాత్రం.
 రాంశాస్త్రి పాఠం చెబుతూవుంటే ఒక్కడూ కిక్కుర మనడు.
 అతను పద్యాన్ని కాని, శ్లోకాన్ని కాని శ్రావ్వంగా చదివి,
 చక్కగా విడమరచి అర్థం చెబుతూవుంటే, పదేళ్ళ కుర్రాడికి
 కూడా అర్థం అవుతుంది అనే మంచిపేరుంది రాంశాస్త్రికి.
 అందువల్లే అతను యింత పూర్వకాలపు మనిషి అయినా

ఆ కళా శాస్త్రాన్ని నేర్చుకు రాగలుగుతున్నాడు.

అటువంటి రాంశాస్త్రానికి ఈ మధ్య అంటే నాలుగైదు నెలలనుంచి తగని జబ్బు ఒకటి పట్టుకుంది. ఉండుండి ఒళ్ళు వేడెక్కిపోవడం, సరాలన్నీ పట్లు తప్పడం, ఏ పనిచేద్దాం అన్నా బుద్ధి నిలకడగా ఉండకపోవడం, ఏకబద్ధకం చిరాకూ, మధ్యమధ్య పరాకూ, తల ఒక్కొక్కప్పుడు దిమ్ముగా బరువుగా వుండడం. ఆ బరువు క్రమంగా వంశికంతకీ పాకడం, మళ్ళీ హఠాత్తుగా ఆ బరువంతా పోయి శరీరం దూదికంటే తేలిగ్గా మారిపోవడం. అన్నంసయించకపోవడం. ఒక్కొక్కప్పుడు నాడి విపరీతంగా కొట్టుకోవడం, పగలూ రాత్రీ ఏదో తిక్క, రాత్రిళ్ళు ఎంతనేపటికీ నిద్ర పట్టకపోవడం, యిలా చెప్పుకుంటూ పోతే చాలా వున్నాయి.

ఈ లక్షణాలన్నీ చెప్పే సరికి ఒకళ్ళిద్దరు మేష్టర్లు 'అయ్యో' అంటూ సానుభూతి చూపించారు. "ఇదేదో తీవ్రమైన వ్యాధిలాగే వుంది. చప్పన ఏ వైద్యమో చేయించుకో - సోమాచారి యిచ్చే ఆ మాత్రలూ అల్లప రసం కాదు. పదిరోజులు శలవుపెట్టి ఏ జనరల్ హాస్పిటల్ లో నైనా చేరు" అంటూ సలహా యిచ్చారు. శలవుకోసం ప్రధానోపాధ్యాయుణ్ణి కలుసుకున్నప్పుడు "నిన్న మొన్నటి కుర్రాడికి, యిదేమిటి పాపం యిలా వచ్చింది" అంటూ తెగ మధనపడ్డాడు. అందరూ తన పట్ల యిలా సానుభూతి కనపరిచేసరికి, రాంశాస్త్ర బెంగపెట్టాకుని భయపడసాగాడు. జనరల్ హాస్పిటల్ లో చేరింది లగాయతు "నాకు వచ్చిన ఈ జబ్బేమిటి? యిది తగ్గుతుందా? నేను అసలు

బతుకుతానా బతకనా?" అన్న జిజ్ఞాసే రాంశాస్త్రికి.

సరే - రాంశాస్త్రికి తెలియదు ఈ జబ్బేమిటో - అతనేమైనా వైద్యశాస్త్రం చదివాడా. డాక్టర్ పరీక్షలు పేసయ్యాడా? అతనేమైనా వైద్యంచేశాడా. ఆమార్గంలో అనుభవం గడించాడా? అందువల్ల అతనికి తెలియలేదంటే సబువూ, సందర్భం వుంది. మరి ఈ డాక్టర్ మా కేవలం? మళ్ళీ ఒక్కొక్కళ్ళు ఎమ్. డి. లు, ఎమ్. ఎస్. లూ పేసయ్యారే కొందరు విదేశాలు వెళ్ళి పెద్ద పెద్ద డిగ్రీలు కూడా తెచ్చుకున్నారు. ఏ రోగాన్నేనా ఇట్టే నయంచేసి పారేస్తారనే బ్రహ్మాండమైన పేరూ సంపాదించారు. అలాంటి హేమా హేమీలైన డాక్టర్లకి అంతు చిక్కకపోవటమేమిటి ఈ రోగం? యిలాంటి జబ్బు యింత క్రితం ఎవరికో యిద్దరు ముగ్గురికి వచ్చిందన్న సంగతి లీలగా జ్ఞాపకం వుండడంతప్ప, అసలిది ఏం జబ్బో, దీని పేరేమిటో, వాళ్ళెంత తలలుబద్దలు కొట్టుకున్నా నిర్ణయించలేకపోయారు. కింనా మీదా పడి తర్జన భర్జనలుచేసి చివరికి రాంశాస్త్రిని హాస్పిటల్ లో ఎడ్మిట్ చేసుకోడానికీ, నాలుగైదురోజులుకేసు అబ్జర్వేషన్ లో పెట్టడానికీ, ఈలోపుగా డాక్టర్లంతా స్టడీచేసి ఎవరి ఫైండింగ్స్ వాళ్ళు నోట్ చేసి రెడీచేయ్యడానికీ, తర్వాత అందరూ కలిసి కూచుని అసలు జబ్బేమిటో చర్చించి ఒక అభిప్రాయానికి రాడానికీ నిర్ణయం చేసుకున్నారు. ఈలోగా రాంశాస్త్రికి స్పెషల్ వార్డులో ఆ చివరనున్న ఒకటో నెంబర్ బెడ్ ఎలాట్ చేసి, ఆ రోగిని కొంచెం ప్రత్యేకంగా కనిపెట్టి చూస్తూ వుండవలసిందిగా డ్యూటీ నర్సు పంకజాన్ని ఆదేశించారు హాస్పిటల్ అధికారులు. "ఏదో నీరియస్ కేసులు.

ఒకటో నెంబర్ బెడ్ మీదకి వచ్చిందట" అనే గుస గుసలు క్రమక్రమంగా హాస్పిటల్ లో వున్న స్టాఫ్ నుంచి పేషెంట్స్ దాకా వాకి మొత్తంమీద అందరికీ రాంశాస్త్రి పట్ల విశేష మైన ఆగ్రహాని, సానుభూతిని సంపాదించి పెట్టాయి. దానికి తోడు రాంశాస్త్రి చేసే పనులూ, అతనికుండే అలవాట్లూ, మరింత ఆసక్తికరంగా కనిపించి, ఆహ్లాదాన్ని, ఆప్యాయతని కలిగించసాగాయి వాళ్ళ వాళ్ళ మనస్సులలో.

హాస్పిటల్ లో చేరిన మర్నాడు యింకా తెల్ల తెల్ల వారకముందే, బెడ్ మీద చూస్తే రాంశాస్త్రి కనిపించలేదు. 'పేషెంట్ ఏమయినట్టు! బెడ్ మీద వున్నవాడు వున్నట్లే హారతి కప్పురంలా హరించిపోయాడేమిటి? ఆ పేషెంట్ ఏడి అని హాస్పిటల్ సూపరెండెంటు కరుణాకరం అడిగితే తను ఏం చెప్పేటట్టు" అంటూ హడలిపోతున్న పంకజం, శుభ్రంగా తలారా స్నానంచేసి, శుచిగా పిండిన తడిపంచే మధ్యకి మడిచి కట్టుకొని ఆధిత్య హృదయం చమవుకుంటూ హాస్పిటల్ మెట్లు ఎక్కి తాపీగా వస్తూన్న రాంశాస్త్రిని చూడగానే. కోపంగా ఎంత కసురుకుందాం అనుకుందో నవ్వుతూ అంతగా పలకరించింది.

"తెల్లారిపోయింది కదా అని లేచి పక్క చుట్టబెట్టేసి, అలా కిందకి వెళ్ళి ఓ వేపపుల్ల విరుచుకొని దంతధావనంచేసి ఆ గొట్టం దగ్గర స్నానంచేసి చక్కా చచ్చాను. ఈ లోపుగా హడలిపోవడం దేనికి?" అన్నాడు రాంశాస్త్రి అసలే పెద్ద వైన కళ్ళని మరింత పెద్దవిచేసి పంకజంకేసి ఆశ్చర్యంగా చూస్తూ.

“మీరలా పక్క చుట్టబెట్టకూడదు. కిందకీ వెళ్ళకూడదు. తెల్లనినాసరే మీరసలు మంచం దిగకూడదు.”

“అదేవిటి? పగలుకూడా మంచంమీద పడుకొని వుండాలా? అసలు శాస్త్రాలు ఏం చెబుతున్నాయంటే...”

“పక్క బెడ్ మీద పేషెంట్ నవ్వుతున్నాడు. వచ్చే సమయం ఆపుకొని, ఏప్రాన్ నోటికి అడ్డంపెట్టుకుంటూ వాటరు బ్యూయ్ వెళ్ళిపోయాడు. పంకజానికి కోపం వచ్చింది.

ఇక్కడ శాస్త్రాలు చెప్పినట్లుకాదు. మేం చెప్పినట్లు చెప్పేయ్యాలి తెలిసిందా?” అంది. ఆమె కళ్ళ చివర కనిపించిన ఘ్రదనం. కంఠంలో వినిపించిన అధికారస్వరం గమనించి, ఘంటనే “అలాగేనండి....అలాగే” అంటూ తప్పుచేసిన బడి పిల్ల వాడిలాగ తలవంచుకొని తన బెడ్ దగ్గిరికి వెళ్ళిపోయాడు రాంశాస్త్రి.

తర్వాత ఎంతసేపటి దాకానో ‘ఎందుకంత కఠినంగా అన్నానా’ అని బాధపడింది పంకజం.

ఓం అపవిత్రఃపవిత్రోవా

సర్వావస్థాం గతోపివా

యస్మిన్ తుండరీకాక్షం

సభాహ్యభ్యంతర శుచిః

పుండరీకాక్షం....పుండరీకాక్షం....పుండ....

“ఓవిటా మంత్రాలు? స్పెషల్ వార్డులో ఏమైనా తల్దినాలు పెట్టిస్తున్నారా ఏమిటి?” అంటూ గయమన్నాడు

హాస్పిటల్ సూపరెండెంట్ కరుణాకరం. ఆయన కంఠం
వార్డు వార్డుతా ఖంగుమంటూ మార్కుమోగింది. కరుణా
కరం కోపం అందరికీ తెలుసు అందుకే పంకజం ఒక్క
పరుగుతీసింది స్పెషల్ వార్డు వైపు.

— పంకజం పరుగు అంటే నిజంగా అది పరుగుకాదు.
ఒక రాజహంసి తొందరగా అడుగులు వెయ్యడం. ఒక ఒంపు
సోగపుల సెలయేరు వయ్యారాలుపోవడం—నిరగఝాసిన ఒక
మాలతీ లత అలా అలా చిత్రంగా కదలడం - అది నిజంగా
అపూర్వం—హాస్పిటల్ స్టాఫ్ కి ఎప్పుడో కాని లభించని వరం—
వార్డులో పేషెంట్స్ ఎప్పుడూ చూడని మనోహర దృశ్యం.

అందుకే పేషెంట్ జబ్బులోకి సిరెంజి ఎక్కించిన ఒక
సివిల్ అసిస్టెంట్ సర్జన్ ఇంజెక్షన్ ఇవ్వడం మరిచిపోయి,
స్టిల్ ఫోటోగ్రఫీలా వుండిపోయాడు. బేసిన్ తో నీళ్లు పట్టు
కొస్తూన్న వాటర్ బోయ్, బేసిన్ ఆ పళ్లంగా నేలమీదికి
వదిలేసి, పక్కనుంచి వెళుతూన్న డాక్టరమ్మచేత పట్టుచీర
పాడై నందుకు చీవాట్లు తిన్నాడు. ఆఫ్ రేషన్ థియేటర్
లోంచి ఏదో ఆ వాం త రం జరిగిందనుకుంటూ

బయటికి వచ్చిన సర్జన్లు, ఎర్రని కత్తులతో మర్జుమల్లా
అమట్టనే నెలబడిపోయారు. పక్క వార్డులోంచి మళ్ళీ ఈ
అవకాశం రాదంటూ పరుగు పరుగున వచ్చారు కొందరు

మగవల్ల, పరిగెడుతూన్న జనాన్ని చూసి 'పరిగెడుతున్నా
రేం? 'హాస్పిటల్ కాని అంటుకోలేదు కదా! అంటూ
కొంతమంది పేషెంట్లు బెడ్స్ మీంచి గాభరాగా లేచి
కూర్చున్నారు. తన వెనక హాస్పిటల్ హాస్పిటల్ అంతా

యిలా తలక్రిందులై పోతుండన్న సంగతినేం గమనించకుండా,
గబగబా పంకజం ఒకటో నెంబరు బెడ్ దగ్గరికి పరిగెట్టింది.

బెడ్ పక్క నేలమీద అంగవస్త్రం వేసి, దానిమీద
మీద వేసుకుని కూర్చుని, ఎదురుగుండా పంచపాత్రలో
వున్న నీళ్ళని వ్రద్దరిణిద్వారా పురిపెదులొంచి గొంతులోకి
రవాణాచేస్తూ 'ఓం.... కేశవాయస్వాహా నారాయణాయ
స్వాహా....' అంటూన్నాడు రాంశాస్త్రి.

"కేశవ లేదు, నారాయణ లేదు, ఆపండి" అంది
పంకజం. పూర్వం మహర్షుల తపస్సుల్ని భగ్నం చెయ్యడం
కోసం రంభాది అప్పరసల్ని చేవేండుడు ఏర్పాటుచేసినట్లు,
తనలాంటి ఆయతాగ్నులైన గోగుల సంధ్యావందనాన్ని
పాడుచెయ్యడంకోసం అందమైన నర్సుల్ని హాస్పిటల్ వారు
సిద్ధంచేసి వుంటారన్న అనుమానం చటుక్కున కలిగింది రాం
శాస్త్రికి. అందుకే ఆపకుండా, కంఠం మరింత మోచ్చించి
'మాధవా, గోవిందా, విష్ణూ....' అంటూ సంధ్యావందనం
సాగించబోయాడు.

చుట్టూ సంధ్యావందనం తాలూకు నీళ్ళతడి చీదరా.
ఆపైన యెవరికి ఏపనీ తొణక్కుండా ఉదాత్త అనుదాత్త
స్వరితాలతో రాంశాస్త్రి చేస్తూన్న సంధ్యావందనం. పంకజం
ఓర్పు నశించింది. యింక ఊరికే చూస్తూ ఉండలేకపోయింది.
ఉద్దరిణితో నీళ్లు తీసుకోబోతూన్న రాంశాస్త్రి ఎడంచేతిని,
తటాలున పట్టుకుంది 'ఆపండి' అంటూ.

ఆమె చెయ్యి తగిలేసరికి రాంశాస్త్రికి ఒళ్ళంతా
ఒక్కమారు ఝల్లుమంది. నిలువెల్లా కంపించినోయి కళ్ళవళ్ళ

పడిపోయాడు. యింక అతనికి నోటి వెంట మాట రాలేదు. సంధ్యావందనం నడవాలేదు. కిక్కురునునకుండా లేచి వెళ్ళి బెడ్ మీద కూచున్నాడు.

అలాంటి సంచలనం పంకజంలొనూ కలిగింది. తొందర పడి అతని చెయ్యిపట్టకొన్నందుకు సిగ్గుపడింది. తప్పుచేసిన దానిలా తడబడుతూన్న అడుగులతో వెనక్కి వచ్చేసింది. “అయ్యో! ఆ ఒకటో నెంబరు పేషెంటుకి పట్టిన నాటి అదృష్టమైనా మనకి పట్టలేకపోయిందే—పంకజంలాంటి అంద గత్తె చెయ్యిమాట అలా వుంచి, గోరయినా మనకి ఇంత వరకూ తగలేదు. అధమం ఆమె గాలి అయినా సోకలేదు. ప్చే. యింతకీ ఎవరి అదృష్టం ఎవరికి వస్తుంది” అనుకుంటూ యెవరి పనుల్లోకి వాళ్ళు వెళ్ళిపోయారు పెద్ద పెద్ద ఎమ్ డీ. లూ ఎమ్. ఎస్. లూను.

బెడ్ మీదకి వెళ్ళి కూచున్నాడన్నమాటేకాని రాం శాస్త్రికి ఏం స్థిమితం లేదు. ఒళ్ళంతా ముచ్చెమటలూపోయ సాగాయి. గుండె వేగంగా కొట్టుకొసాగింది. వున్నట్టుండి శరీరం వేడెక్కిపోయింది. సలసలా కాగిపోతోంది. ఆవిర్లు వస్తోంది. మంట....వళ్ళంతా మంట....అయ్యో భగవంతుడా.... తనవ్యాధి ముదురుతోంది కాబోలు! రాంశాస్త్రికి అద్భైర్యం తోచింది.

“చేతులు మంట! కాళ్ళు మంట! కడుపులో మంట - ఒళ్ళంతా తెగ మండిపోతుంది నాకేవటి దారి? డాక్టరు గానూ-ఓ డాక్టరుగారూ!” అంటూ హాస్పిటలు అంతా మారుమోగేలా కేకలు మొదలెట్టాడు రాంశాస్త్రి.

పంకజం ఈ మారు పెరుగెట్టుకుంటూ రాలేదు రాం
శాస్త్రి దగ్గరికి. వరండా ఆ చివర నిలబడే గట్టిగా అడిగింది
“ఏం కావాలి?....గంట గంటకీ అలా అరుస్తే ఎలా?” అని.

“గంటమిటి వంట అంటూంటే-మంట....మంట....ల....
వినిపించటంలేదూ? నీకు చెప్పడుకూడా నేమిటి బర్మ” అని
విసుక్కుంటూ సంజ్ఞలు చేస్తూ మరీ చెప్పాడు రాంశాస్త్రి.

అతని అభినయం చూస్తే నవ్వువచ్చింది పంకజానికి
“మంచి ఆకారానికి తోడు భరత నాట్యంకూడా వచ్చునే
మీకు” అంది ఓ పేషెంట్ కి తెంపరేచరు చూస్తూ.

“ఆ....భరతనాట్యంలాగేవుంది. కబుర్లతో కాలక్షేపం
చెయ్యక చప్పన డాక్టర్ని పిలు” అన్నాడు గట్టిగా.

మరో పేషెంట్ కి మందు యిస్తూ “పిలవక్కర్లేదు.
ఆయనే వస్తారు. వేళయింది. కాస్సేపు ఆగండి” అంది
పంకజం.

“నేను ఆగినా ఈ ప్రాణం అగేలా లేదు” అన్నాడు
రాంశాస్త్రి కంఠం హెచ్చిస్తూ.

“మరేం ఫరవాలేదు” నవ్వుతూ అంది పంకజం.

రాంశాస్త్రికి ఒళ్ళు మండుకొచ్చింది. “ఫరవాలేదూ?
అనుభవించేవాడని నేనయితే మధ్యన నీ భరోసా ఏవిటి
నాకూ? అమ్మో తలబరువు....బరు వెక్కిరిపోతోంది”

“తల బరువా? ఒళ్లుమంట ఏమైంది! అది తగ్గిందా?”

“ఇదిగో నువ్వు నన్ను అట్టే విసిగించకు. నా బాధేదో
నేను పడతాను. సీ పని చూసుకో. తలబరువు మొట్టో

అంటూంటే ఒళ్లు మంట తగ్గిందా అంటావేమిటి అర్థం లేకుండాను....?"

“అది కాదండీ ఈ బాధ వచ్చాక ఆ బాధ తగ్గిందా లేక రెండు బాధలూ....”

“రెండేవిటి లక్ష బాధలున్నాయి. అసలున్నవే బాధలు” అంటూ అరిచాడు రాంశాస్త్రి.

ఒక పేషెంట్ ఛార్ట్ మీద రీడింగ్ నోట్ చేస్తూ పంకజం గట్టిగా “అది సరే....” అంటూ ఏదో చెప్ప బోయింది.

“ఏమిటా వార్డులో గొడవ? ట్రంక్ కాలలో అరిచి నట్లు నువ్వీ మూల నుంచీ ఆయన ఆ మూల నుంచీ ఏమిటా అరుపులు?” అంటూ కస్సు మన్నాడు అప్పుడే కాండ్లక్టి వచ్చిన డాక్టర్ ముకుందం.

పంకజం ముఖం చిన్నబుచ్చుకుంది.

రాంశాస్త్రి కూడా నొచ్చుకున్నాడు. “అయ్యో నా మూలంగా పాపం ఆ అమ్మాయి మాటపడిందే!” అని.

ముకుందం అందించిన ధర్మామీటర్ చేతో పట్టుకుని “ఏమండీ ఈ జ్వరం కొలిచే గొట్టాల్ని ఒక్కొక్క రోగికి ఒక్కొక్కటి చొప్పున కొంటారా ప్రభుత్వంవారు?” అన్నాడు రాంశాస్త్రి అమాయకంగా.

“ఉహూ.... ఒకటే అందరికీ ఉపయోగిస్తారు.”

“ఏమిటి? ఒకరి నోట్లొంచి తీసినది ఇంకొకరి నోట్లొ

వుంచుతారా?....హారీ....హారీ.... అంతా ఎంగిలి ముగలం....
భీ....భీ....భీ...." అసహ్యించుకున్నాడు రాంశాస్త్రి.

"మీరు ముందా ధర్మామీటర్ నోట్లో పెట్టుకోండి
మాట్లాడక" అంటూ అరిచాడు ముకుందం.

"ఇది ఎందుకు? పోనీ చెయ్యి చూడకూడదూ మా
సోమాచారిలాగ? చేతిలో వాతం వుందో లేదో తేల్చి
పోతోంది."

"మీరు ముందు ఆఁ! అనండి" గట్టిగా అన్నాడు
ముకుందం. యింక తప్పదురా భగవంతుడా అనుకుంటూ
ధర్మామీటర్ నోట్లో పెట్టుకున్నాడు రాంశాస్త్రి. పెట్టు
కొని "ఏమండీ డాక్టరుగారూ? నాకువచ్చిన ఈ జబ్బేమిటి?"
అని అడిగాడు.

"ఉష్....మాట్లాడకండి" అన్నాడు ముకుందం.


"నే నెన్నాల్లండాని ఈ ఆసుపత్రిలో?"

"మాట్లాడవద్దంటూంటే...."

"నా కసలీ జబ్బు తగ్గుతుందా? నేను బతుకుతానా?"

"నోట్లో ధర్మామీటరుండగా మాట్లాడకూడదు"
అంటూ ఛార్ట్ మీద సెంపరేచర్ నోట్ చేసి, రాంశాస్త్రి
అడిగిన ప్రశ్నలకి వేటికీ సమాధానం చెప్పకుండా వెళ్ళి
పోయారు డాక్టర్ ముకుందం.

రాంశాస్త్రికి ఒళ్ళు మందుకొచ్చింది. ఒక్కళ్ళూ
తను అడిగినదానికి సమాధానం చెప్పరు. లే-కూ-చో-పడుకో-
అటు తిరుగు యిటు తిరుగు - నాలిక జాపు అంటూ తనని



నానాహింసలూ పెట్టేవాళ్లేగానీ “నాయనా నీబాధ ఏమిటి? ఏం కంగారుపడకు తగ్గిపోతుంది” అంటూ అనునయంగా ఒక్కమాట. ఒక్కటంటే ఒక్కమాట అనేవాళ్లు లేదు. నేరకపోయి ఈ నరకంలోకి వచ్చి పడ్డానురా దేవుడా, అనుకుంటూ ఏక మధనపడుతూన్న రాంశాస్త్రికి “ఏవండీ మందు తీసుకుంటారా?” అన్న పంకజం పలకరింపు. మండిపడుతూన్న హృదయం మీద పన్నీ టిజల్లులా చల్లగా వినిపించింది.

“అవునుగానీ నీ పేరేమిటి? అన్నాడు రాంశాస్త్రి. తను డ్యూటీలో చేరాక ఈ రెండు మూడేళ్ళనుంచీ అంతా సిస్టర్....సిస్టర్ అని పిలవడమేకాని, ఎవరూ తన పేరు అడగలేదు. అందుకే ఆ ప్రశ్న చిత్రంగా వినిపించింది పంకజానికి. మనస్సంతా కాస్తేపు సంతోషంతో ఉక్కిరి బిక్కిరి అయిపోయింది. కొంచెంనేపటికి స్థిమితపడి “పంకజం” అని చెప్పింది మెల్లిగా.

“పంకజం....చాలా మంచిపేరు” అన్నాడు రాంశాస్త్రి తను అమరకోశంలో చదువుకొన్న తామరపువ్వుకి వున్న రకరకాలైన పేర్లన్నీ జ్ఞాపకం తెచ్చుకుంటూ, అతనామాట అనగానే సిగ్గుతో పంకజం బుగ్గలు రెండూ ఎర్రబడ్డాయి.

“అవునుగాని పంకజం....”

“అతనలా తనని పేరుపెట్టి పిలిచేసరికి పంకజం ఒళ్ళంతా ఒక్కసారిగా గగుర్పొడిచింది.

“ఎంతమందిని అడిగినా సరిగ్గా సమాధానం చెప్పడం లేదు. నాకు వచ్చిన ఈ జబ్బేమిటి? నే నెన్నాళ్లుండాలి

యిక్కడ? ఈ వ్యాధి తగ్గి నేనసలు బతుకుతానా-నువ్వేనా
చెబుదూ కాస్త" అంటూ ప్రాధేయపూర్వకంగా అడిగాడు
రాంశాస్త్రి.

అతణ్ణి చూస్తే పంకజానికి జాలేసింది. "పెద్ద పెద్ద
డాక్టర్ల ఇంకా ఈ వ్యాధి ఏదో తెలియక, చర్చలూ ఆలో
చనలూ తెనులక, తలలు బద్దలుకొట్టుకుంటూంటే, తనేంచెప్ప
గలదు?" "మీరే అధైర్యపడకండి తగ్గిపోతుంది. అసలు
మీరా ఆలోచనేం పెట్టుకోకుండా కాస్తేపు కళ్లుమూసుకు
పడుకోండి. తర్వాత చెప్తాను. మీ ప్రశ్నల కన్నింటికీ సమా
ధానాలు. ఏం?" అంటూ మాలతీ బుజ్జగించి గుండెల
దాకా దప్పటి కప్పి వెళ్ళిపోయింది పంకజం. ఆమె వెళ్ళిన
దిక్కే చూస్తూ కాస్తేపటికి పసివాడిలా నిద్దరపోయాడు.
రాంశాస్త్రి.

నిద్దట్లో ఎన్నో కలలు.

ఒక డాక్టర్ల తే పరాకుగా వున్న తనకి చటుక్కున
ఇంజక్షన్ చేసి వెళ్ళిపోయాడు "ఓరి యములాడా! ఎంతపోటు
పోడిచావయ్యా వున్నట్టుండి" అంటూన్న తన ఆక్రోశాన్నేం
వినిపించుకోకుండా.

మరో డాక్టరు లేకీ డాక్టరుతో కలిసివచ్చి, తన
గుండెల మీద సైతోస్కోపు పెట్టి, గట్టిగా లోపలికి గాలి
వీల్చుకోమని చెప్పి, యింకా మట్టుని లేకీ డాక్టరుతో
కబుర్లలో పడ్డాడు. ఒక కేకబుర్లు నవ్వులూ. సైతోస్కోపు
తన గుండెలమీద బరువుగా ఆ మట్టునే వుండిపోయింది.
గాలి వీల్చుకున్న తను, అలా ఎంతనేవు వుండిపోవాలో,

గాలి యింక వదలవచ్చో వదలకూడదో తెలియదు. ఎంత నేను యిలా వుగబట్టుకుని వుండడం చివరకి తెగించి అడిగేశాడు. "అయ్యా యింక నేను గాలి వదలవచ్చా?" అని - ఆ డాక్టరూ. డాక్టరమ్మా వులిక్కిపడి....ఆ....అంటూ కంగారుగా వెళ్ళిపోయారు.

ఒక పెద్దనునిపైతే వచ్చి తన పక్క- ఎముకలమీద వేళ్లు పెట్టి డోలు వాయిచినట్లు వాయిచాడు. మరో కళ్ళజోడాయన వేళ్ళతో డొక్కల్లో పొడిచేడు. మలా కుర్రకుంక వచ్చి రక్తం వంట్లో వుందో లేదో అని చచ్చేరొ వేళ్ళ చివర గోళ్లు నొక్కేశాడు. ఒకడు కనురెప్పలు లాగితే మరొకడు నాలిక వీకాడు. ఈ చిత్ర హింసలు నేను భరించ లేకు భగవాన్ అనుకుంటూన్న సమయంలో, ఒక ప్రొఫె సరుబు ఎవరో నలుగురై దుగురు విద్యార్థుల్ని వెంటపెట్టుకుని వచ్చి, సంతలో గొడ్డుని పరీక్షించినట్లు పరీక్షించి అటు దొర్లు - యిటు తిరుగు - కొద్దిగా దగ్గు-నోరు తెకు-చెయ్యి జావు" అంటూ తనచేత సర్కస్ ఫీట్లు చేయించాడు. చివరకి ఆ విద్యార్థులు నలుగురూ కలిసి, తనకి గుండె జబ్బూ మూససికరోగం, ఊపిరితిత్తుల వ్యాధి, జ్వరకోశంలో దుగ్గుతా అన్నీ వున్నాయని నిర్ధారణ చేసి మరీ చక్కా పోయారు. తనకి గుండె ఆగినంతపని అయింది. అవన్నీ కలిపిన ఏదో స్త్రీవవ్యాధి వూది తనకి - ఎవ్వర్నీ వదలకుండా ఈ వచ్చిన అందర్నీ అడిగాడు తను "నాకు వచ్చినవ్యాధి ఏమిటి? ఎన్నాళ్ళీ ఆసుపత్రిలో వుండాలి? అనలు నేను బతుకుతానా బతకనా?" అంటూ. ఒక్కరూ ఒక్క దానికీ సమాధానం

చెప్పలేదు. యింక తనకి సహనం హద్దులు దాటింది.

“ఇంకెవరూ నన్ను పరీక్షించడానికి రాకండి-పోండి-
మీ ప్రశ్నలకి నేనింక చచ్చినా సమాధానాలు చెప్పను.
నేనేం వెళ్ళి వెంగళా యిని అల్లకుంటున్నారేవిటి? ఈ డొరికి
ఆ డొరికి ఎంతో ఆ డొరికి ఈ డొరికూ అంతే-ఆ....అంతే.”

అంటూ గట్టిగా పలవరిస్తూన్న రాంశాస్త్రిని తట్టి
లేవుతూ “ఏమిటలా పలవరిస్తున్నారు!” అంది పంకజం.
రాంశాస్త్రి కళ్ళు నులుపుకొని లేచి కూచున్నాడు. దేవ
లోకంలోంచి దిగివచ్చిన దేవకన్యలా తెల్లని గౌనూ, నెత్తి
మీద తెల్లని హుడ్, పిక్కలదాకా తెల్లని నాక్కు వేసు
కొని నవ్వుతూ నిలబడింది పంకజం.

“ఏవిటి యిదంతా కలా? యిది పగలా రాత్రా
యిప్పుడెంతైంది?” అన్నాడు రాంశాస్త్రి.

“మీరు పగటి కలలు కంటున్నారు కానీ - యిదిగో
యిటు చూడండి. ఈయన డాక్టర్ సుధాకరం గారని
నుద్రాసునుంచి ప్రత్యేకం మిమ్మల్ని కొన్ని ప్రశ్నలడగ
డానికి వచ్చారట - హాస్పిటల్ సూపరెండెంటు కరుణాకరం
గారు నన్ను పిలిచి మిమ్మల్ని ఈయనకి పరిచయం చెయ్య
మన్నారు. ఈయనేవో కొన్ని ప్రశ్నలు మిమ్మల్ని అడుగు
తారట. సధానాలు చెప్తావుండండి. నేను ఇంతట్లాకీ మీకు
ప్రబేడ్ మిల్కూ పట్టుకొస్తాను” అంటూ పంకజం వెళ్ళి
పోయింది.

“వచ్చినవాళ్ళు చాలక మళ్ళీ నవ్వొకడివానాయనా?....
ప్రశ్నలు అడుగుతావా?.... ఏం - రాంశాస్త్రి ఒత్తి పిచ్చి

వాడిలా కనిపిస్తున్నాడేవిటి మీ ప్రాణానికి? నువ్వు ఆడిగిన దానికి నేను సమాధానాలు చెప్పాలా? నా ప్రశ్నలకి నువ్వు జవాబులు చెప్పనక్కర్లేదూ” అని మనసులో ఆనుకుంటూ డాక్టర్ సుధాకరంకేసి పుల్తుపుల్తు కూర్చున్నాడు రాం శాస్త్రి.

నోట్ బుక్కు- పెన్నూ రెడిగా చేత్తో పట్టుకుని “ఊ.... నేనడిగే ప్రశ్నలకి సమాధానం చెప్పండి. ఒకటి మీ పేరు?” అన్నాడు సుధాకరం.

రాం శాస్త్రి ఏం మాట్లాడలేదు.

“రెండు....మీ వయస్సు? మూడు-మీకు యెప్పటి నుంచి ఈ జబ్బు వచ్చింది?”

పెదిమలుబిగించుకుని మరీ కూచున్నాడు రాం శాస్త్రి.

“నాలుగు....అదేవిటి మీరు దేనికీ సమాధానం చెప్పకుండా మానంగా కూర్చున్నారు! నా ప్రశ్నలు మీకు వినిపిస్తున్నాయా? మీకు చెవుడు లేదు గదా?”

“ఆ....అదొక్కటే తరువాయి.”

“అరే....మరి వినిపిస్తూంటే సమాధానం చెప్పరేం?”

“నేను చెప్పనంటే.”

“ఏం”

“అది అంతే-మీరంతా అదొక తరహా మనుష్యులు. మీ ప్రశ్నలకి మేం జవాబులు చెప్పకాని మేం అడిగే వాటికి మీరు చెప్పరు.”

“ఓ....అదా మీకోపం.... చంపేశారు....ఊ....అయితే ముందు మీరే అడగండి.”

“ఆనక మాట తప్పరుగా?”

“ఎందుకు?”

“మరి అడగనా?”

“ఊ....”

“అయితే చెప్పండి. నాకు వచ్చిన ఈ జబ్బేవిటి??”

“ఇంకా దానికి పేరు పెట్టలేదు. ఫలానా అని అంతు చిక్కలేదు యెవరికీ యింతవరకూ.”

“చూచారా మాట తప్పుతున్నారు. పోనీ ఈ రెండో ప్రశ్నకి సమాధానం చెప్పండి. నేను యెన్నాళ్లుండాలి ఈ ఆసుపత్రిలో.”

“అది నాకెలా తెలుస్తుంది?”

“పోండి....మీకు అనృతదోషం వస్తుంది.”

“నిజం...నామాట నమ్మండి...నాకు తెలియదు.”

“సరే—ఆఖరి ప్రశ్న దీనికైనా జవాబు చెప్పండి. నాకీ వ్యాధి తగ్గి నేను బతుకుతానా?”

“తప్పకుండా.”

“ఏ...వి...టి?”

“ఆ...అటు సూర్యు డిటు ఉదయించినా సప్త సముద్రాలు యింకిపోయినా. మేకువు తలక్రిందులైనా మీరు బతుకుతారు...బ్రతికే తీరుతారు.”

“అహ... ఎంత చల్లని వార్త చెవి వేసారండి ...
వైద్యశాస్త్రం మీ రెక్కడ చదివారో కాని అసలు డాక్టరు
అంటే మీరు, తక్కిన డాక్టర్లు డాక్టర్లంకీ.”

“చంపేశారు. డాక్టర్ సుధాకరం అంటే మీరు
నన్ను నిజంగా డాక్టరు అనుకున్నారేవిటి కొంపదీసి! నా
డాక్టరు డిగ్రీ వైద్య రీత్యా వచ్చింది కాదు. రీసెర్చ్‌వల్ల
వచ్చింది.”

“ఏవీటి? మీరు డాక్టరు కామా?” ఉహు! నేనొక
మందుల కంపెనీకి సంబంధించిన స్టేజిస్టిక్స్ ఎక్స్‌పర్ట్‌ని.
అంటే, రకరకాల అంకెల జాబితాలని సేకరించే వాటి
సహాయంతో కొన్ని నిర్ణయాలకి వచ్చే గణాంక శాస్త్రజ్ఞుణ్ణి
అన్నమాట.”

“మరయితే మహామహా డాక్టర్ తేల్చి చెప్పలేకుండా
వున్న సంగతి, ‘నువ్వు తప్పకుండా బతికేతీరుతావు’ అని
ఒక్క క్షణంలో ఘంటాపథంగా ఎలా చెప్పావయ్యా
నువ్వు” అంటూ ఆశ్చర్యంగా చూశాడు రాంశాస్త్రి

“అదా? అది చాలా సింపిల్. ఈ మధ్య ఈ కొత్త
జబ్బు ఏదో దేశవ్యాప్తంగా పాకుతోందని తెలిసి, మా
కంపెనీవాళ్ళు దీనికో కొత్త మందుకని పెట్టి కోట్లు సంపాదించా
లనే ఉద్దేశంతో, అన్ని జనరిల్ హాస్పిటల్స్‌కీ వెళ్ళి
వినరాలు సేకరించి రమ్మని నన్ను పంపారు. కాళ్ళీరుమంచి
కన్యాకుమారిదాకా వున్న ముఖ్యమైన హాస్పిటల్స్ అన్నీ
చూసినస్తున్నా. ఎక్కడ చూసినా ఈ జబ్బు ఏచ్చినవారిలో
నూటికి డబ్బె అయిదుమంది ఏం అవుతున్నారో కాని,

ఋగిలిన పాతికమంది మాత్రం శుభ్రంగా తగ్గి హాయిగా జీవితమాత్ర సాగిస్తున్నారు. అంటే నలభై మందికి ఈ వ్యాధి సోకతే పదిమందికి గ్యారంటీగా నయం అవుతోంది. ఆ లెఖని చూస్తే ఈ హాస్పిటలులో ఈ జబ్బు వచ్చినవారిలో మీరు నాలుగవవారుట. తక్కిన ముగ్గురికీ పాపం తగ్గకుండానే వెళ్ళిపోయారడ. అందువల్ల మా గణాంక శాస్త్రం లెఖన ప్రకారం మీకు తగ్గే తీరాలి. తగ్గకపోతే మా శాస్త్రం ఏమయ్యేటట్టు - యిండియన్ స్టాటిస్టిక్స్ పరువు ఏమయ్యేటట్టు? అందువల్ల..."

సుధాకరం వాక్యం యింకా పూర్తి కానేలేదు "ఏవీటీ? నీ లెఖన ప్రకారం నేను బతుకుతానా? నా ఆరోగ్యం కారణంగా కాదన్నమాట ... యింకొక్క క్షణం యిక్కడ నిలబడ్డావంటే జాగ్రత్త....డి... వెళ్ళావాలేదా?" అంటూ ప్రళయరుద్రుడిలా లేచాడు రాంశాస్త్రి.

పడుతూ లేస్తూ పారిపోతూన్న సుధాకరని చూసి ఏమొందగంటూ వచ్చింది పంకజం రాంశాస్త్రి దగ్గికి. జరిగింది చెప్పి రాంశాస్త్రి నవ్వా, పంకజం నవ్వా, ఒక తు నవ్వులు.

హాస్పిటలు సూపరెండెంట్ కరుణాకరం, ముసుందం, సుందరంనది నీనియర్ డాక్టర్లు, మెడికల్ కాలేజీలో పేధాజీ ప్రొఫెసరుగా పనిచేస్తూన్న డాక్టరు రావు, ఒకళ్ళిద్దరు ఎమ్. డి. లూ వీళ్ళంతా రాంశాస్త్రికి వచ్చిన జబ్బేదో యింకా తేల్చుకోనేలేదు చర్చలు ఇంకా నాగుతూనే వున్నాయి. "మీ ఆసుప్రతికో దణ్ణం" అంటూ హాస్పిటల్

పదిలి వెళ్ళిపోయాడు రాంశాస్త్రి. "స్పెసిమన్ గా నువ్వు
 వుండకపోతే మా శ్రమంతా వృధా అయిపోతుందోయ్!
 నువ్వు లేకపోతే మేం ఎవరిమీద ఎక్స్ పెక్టేంట్స్ చేసేటట్టు!"
 అంటూన్న వాళ్ళ అభ్యర్థనల్ని ఏం ఖాతరు చెయ్యకుండా
 రాంశాస్త్రి ఎందుకు వెళ్ళిపోయాడో వాళ్ళకర్థం కాలేదు.
 "సాపం యింక తగ్గనని నిరాశజేసుకుని వెళ్ళిపోయాడు
 కాబోలు రాంశాస్త్రి" అని జాలిపడిన హాస్పిటలు స్టాఫ్ కి,
 పంకజం తన ఉద్యోగానికి హఠాత్తుగా ఎందుకు రాజీనామా
 చేసిందో అర్థం కాలేదు. అలాగే, పదిరోజులు మెడికల్ లీవు
 పెట్టిన రాంశాస్త్రి అయిదురోజులు కేన్సిల్ చేసుకుని మధ్యలోనే
 వచ్చి హ్యాటీలో యెందుకు చేరుతున్నాడో ప్రధానోపాధ్యాయుడికి
 అర్థం కాలేదు. "యెలా వుంనయ్యా యిప్పుడు
 నీ వంట్లో" అన్న ప్రధానోపాధ్యాయుడి ప్రశ్నకి సిగ్గుపడుతూ
 "పోండి మేష్టా కూ - మీకు మరీనూ" అని రాంశాస్త్రి
 ముసిముసి నవ్వులు నవ్వినప్పుడూ అర్థం కాలేదు ఎవరికీ.

అయితే హాస్పిటల్ లో ఒకటి రెండురోజులు ఒకటో
 నెంబరు బెడ్ మీద పడుకున్న రాంశాస్త్రి ఒక రోజున,
 తను కొత్తగా కొనుక్కున్న డబుల్ కాట్ మీదకి, ఖరీదైన
 ఒకటో నెంబరు బెడ్ ని పావులో పంకజంతో కలిసి బేరం
 ఆడు కొంటూండగా చూసిన ఒకరిద్దరు అధ్యాపకులికి
 మాత్రం ఏదో లీలగా అర్థం అయినట్లు నిపించింది. అంత
 వరకూ అర్థంకాకుండా ప్రశ్నార్థకంగా మిగిలిపోయిన రాం
 శాస్త్రి, అతనికి వచ్చిన ఆనారోగ్యం, ఒకటో నెంబరు బెడ్
 వైద్య, కథా, కమామీషూ, వగైరా వగైరా అంతా.

అందుకే ఆ మిత్రబృందం యివాల్టికీ సరదాకా అప్పు
 డప్పుడు అంటూ వుంటుంది రాంశాస్త్రి వినేలాగ “మన
 రాంశాస్త్రి వినేలాగ “మన రాంశాస్త్రికి వచ్చిన ఆ
 అపూర్వమైన వ్యాధి పెద్ద పెద్ద డాక్టర్లకి అంతుచిక్కలేదు
 కాని, పంకజానికి అర్థం అయింది. ఆమె ఆదుకుంది కనకనే
 మనవాడి ఆరోగ్యం యిలా కుదుటబడింది. యింతకీ మన
 రాంశాస్త్రికి వచ్చిన జబ్బేవీటో తెల్సా. ఒకటో నె ఒక
 బెడో!.... ఏం?....అంతే కదూ రాంశాస్త్రి?” అని

ఎవరు ఏం అన్నా రాంశాస్త్రిది ఒకే ఒక
 సమాధానం - అప్పటికీ యిప్పటికీ - చిన్న చిరునవ్వు.

